

இலவச வெளியீடு

முகுன் துணை

நிருமுக காற்றுப்படை

4419

KOVILLOOR MADALAYAM
KOVILLOOR - 630 307
(NEAR) KARAISKUDI
வண்ணாங்குடி

காஞ்சி நாகலிங்க முனிவர்

பதிப்பித்தது

Acc. No.

4419.

சென்னை

திரு. T. இராஜவேலு முதலியார்

தாதலு ஐப்பசி

1986

உ
முருகன் துணை

நக்கீர தேவநாயனார்

அருளிய

திருமுருகாற்றுப்படை

[க.—திருப்பரங்குன்றம்]

வேலுமயிலுந்துணை

உலகம் உவப்ப வலன் ஏர்பு திரிதரு
 பலர் புகழ் ஞாயிறு கடல் கண் டாஅங்கு
 ஓ அற இமைக்கும் சேண் விளங்கு அவிர் ஒளி
 உறுநர்த் தாங்கிய மதன் உடை நோன் தாள்
 செறுநர்த் தேய்த்த செல் உறழ் தடக்கை
 மறு இல் கற்பின் வாள்நுதல் கணவன்*
 கார்கோள் முகந்த கமம் சூல் மா மழை
 வாள் போழ் விசம்பில் வள் உறை சிதறித்
 தலைப்பெயல் தலைஇய தண் நறுங் கானத்து
 இருள் படப் பொதுளிய பராரை மராஅத்து
 உருள் பூந் தண் தார் புரளும் மார்பினன்*

*இக்குறிகள் முடிபிடங்களைக் காட்டும்.

உ

திருமுருகாற்றுப்படை

மால் வரை நிவந்த சேண் உயர் வெற்பில்
 நின்நினி கவைஇய ஒண் சொஞ் சிறடிக்
 கணைக்கால் வாங்கிய நுகப்பின் பணைத்தோள்
 கோபத்து அன்ன தோயாப் பூந்துகில்
 பல்காசு நிரைத்த சில்காழ் அல்குல்
 கை புனைந்து இயற்றாக் களின் பெறு வனப்பின்
 நாவலொடு பெயரிய பொலம்புனைஅவிர் இழைச்
 சேண் இகந்து விளங்கும் செயிர் தீர் மேனித்
 துணையோர் ஆய்ந்த இணை ஈர் ஒதிச்
 செங்கால் வெட்சிச் சிறிதழ் இடை இடுபு
 பைந்தாள் குவளைத் தூ இதழ் கிள்ளித்
 தெய்வ உத்தியொடு வலம்புரி வயின் வைத்துத்
 திலகம் தைஇய தேம் கமழ் திரு நுதல்
 மகரப் ப்குவாய் தாழ மண்ணுறுத்துத்
 துவர முடித்த நுகர் அறும் உச்சிப்
 பெருச் தண் சண்பகம் செரீஇக் கரும் தகட்டு
 உளைப் பூ மருதின் ஒன் இணர் அட்டிக்
 கிளைக் கவின்று எழுதரு சீழ்நீர்ச் செவ்வரும்பு
 இணைப்புறு பிணையல் வளைஇத் துணைத்தக
 வண்காது நிறைந்த பிண்டி ஒண் தளிர்
 நுண் பூண் ஆகம் திளைப்பத் தின் காழ்
 நறும் குறடு உரிஞ்சிய பூம் கேழ்த் தேய்வை
 தேம் கமழ் மருது இணர் கடுப்பக் கோங்கின்
 குவி முகிழ் இளமுலைக் கொட்டி விரிமலர்
 வேங்கை நுண் தாது அப்பிக் காண்வர

திருப்பரங்குன்றம்

௩

வெள்ளிற் குறுமுறி கிள்ளுபு தெறியாக்
 கோழி ஒங்கிய வென்று அடு விறற் கொடி
 வாழிய பெரிது என்று ஏத்திப் பலருடன்
 சீர் திகழ் சிலம்பகம் சிலம்பப் பாடிச்
 சூர் அர மகளிர் ஆடும் சோலை
 மந்தியும் அறியா மரன் பரில் அடுக்கத்துச்
 கரும்பு முசாச் சுடர்ப் பூங் காந்தள்
 பெருந் தண் கண்ணி மிலைந்த சென்னியன்
 பார்முதிர் பனிக்கடல் கலங்க உள் புக்குச்
 சூர்முதல் தடிந்த சுடர் இலை நெடு வேல்
 உலறிய கதுப்பின் பிறழ் பல் பேழ் வாய்ச்
 சுழல் விழிப் பசுங் கண் சூர்த்த நோக்கின்
 கழல் கண் கூகையொடு கடும் பாம்பு தூங்கப்
 பெருமுலை அலைக்கும் காதின் பிணர் மோட்டு
 உரு கெழு செலவின் அஞ்ச வரு பேய்மகள்
 குருதி ஆடிய கூர் உகிர்க் கொடு விரல்
 கண் தொட்டு உண்ட கழிமுடைக் கருந்தலை
 ஒண் தொடித் தடக்கையின் ஏந்தி வெருவா
 வென்று அடு விறற் களம் பாடித் தோள் பெயரா
 நிணம் தின் வாயன் துணங்கை தூங்க
 இரு பேர் உருவின் ஒருபேர் பாக்கை
 அறு வேறு வகையின் அஞ்சவா மண்டி
 அவுணர் நல் வலம் அடங்கக் கவிழ் இணர்
 மாமுதல் தடிந்த மறு இல் கொற்றத்து
 எய்யா நல் இசைச் செவ்வேற் சேளய்

ச

திருமுருகாற்றுப்படை

சேவடி படரும் செம்மல் உள்ளமொடு
 நலம்புரி கொள்கைப் புலம் புரிந்து உறையும்
 செலவு நீ நயந்தனை ஆயின் பலவுடன்
 நன்னர் நெஞ்சத்து இன் நகை வாய்ப்ப
 இன்னே பெருதி நீ முன்னிய வினையே
 செருப்புதன்று எடுத்த சேண் உயர்செடுக்கொடி
 வரிப் புனை பந்தொடு பாவை நூங்கப்
 பொருநர்க் தேய்த்த போர் அரு வாயில்
 திரு வீற்றிருந்த திரு தீர் நியமத்து
 மாடம் மலி மறுகில் கூடற் குடவயின்
 இரும்சேற்ற அகல் வயல் விரிந்துவாய் அவிழ்த்த
 முள் தாள் தாமரைத் துஞ்சி வைகறைக்
 கள் கமழ் நெய்தல் ஊதி எல் படக்
 கண் போல் மலர்ந்த காமர் சுனைமலர்
 அம் சிறை வண்டின் அரிக் கணம் ஒலிக்கும்
 குன்றுஅமர்ந்து உறைதலும் உரியன்
 அதாஅன்று—

[உ.—திருச்சீரலைவாய்]

வைந் துதி பொருத வடு ஆழ் வரி நுதல்
 வாடா மாலை ஓடைபொடு துயல் வரப்
 படும் மணி இரட்டும் மருங்கின் கடு நடைக்
 கூற்றத்து அன்ன மாற்றரும் மொய்ம்பின்
 கால் கிளர்ந்து அன்ன வேழம் மேல் கொண்டு
 ஐவேறு உருவின் செய்கினை முற்றிய

திருச்சீரலைவாய்

௫

முடியொடு விளங்கிய முரண் மிகு திரு மணி
 மின் உறழ் இமைப்பில் சென்னிப் பொற்ப
 நகை தாழ்பு துயல் வருடம் வகை அமை பொலம்
 குழை - சேன் விளங்கு இயற்கை வான் மதி
 கவைஇ - அகலா மீனின் அவீர்வன இமைப்பத்
 தாவு இல் கொண்கைத் தம் தொழில் முடிமார்
 மனன் நேர்பு எழுதரு வாள் நிற முகனே
 மா இருள் ஞாலம் மறு இன்றி விளங்கப்
 பல்கதிர் விரிந்தன்று ஒருமுகம், ஒருமுகம்
 ஆர்வலர் ஏத்த அமர்ந்து இனிது ஒழுகிக்
 காதலின் உவந்து வரம் கொடுத்தன்றே, ஒருமுகம்
 மந்திர விதியின் மரபுளி வழாஅ
 அந்தணர் வேள்வி ஓர்க்கும்மே, ஒருமுகம்
 எஞ்சிய பொருள்களை ஏம் உற நாடித்
 திங்கள் போலத் திசை விளக்கும்மே, ஒருமுகம்
 செறுநர்த் தேய்த்துச் செல் சமம் முருக்கிக்
 கறுவுகொள் கொஞ்சமொடு களம் வேட்டன்றே,
 ஒருமுகம் குறவர் மடமகள் கொடிபோல் துசுப்
 பின்-மடவரல் வள்ளியொடு நகை அமர்ந்தன்றே,
 ஆங்குஅம், மூலிருமுகனும் முறைகளின்று ஒழுக
 லின் - ஆரம் தாழ்ந்த அம் பகட்டு மார்பில்
 செம் பொறி வாக்கிய மொய்ம்பில் சுடர் விடுபு
 வன் புகழ் நிறைந்து வசிந்து வாங்கு நியிர் தேள்
 வின் செலல் மரபின் ஐயர்க்கு ஏந்தியது ஒருகை,
 உக்கம் சேர்த்தியது ஒருகை—நலம் பெறு
 கலிக்கத்துக்குறக்கின்மிசைஅசைஇயதுஒருகை,

அங்குரம் கடாவ ஒருகை, இருகை
 ஐயிரு வட்டமொடு எஃகு வலம் திரிப்ப, ஒருகை
 மார்பொடு விளங்க, ஒருகை
 தாரொடு பொலிய, ஒருகை
 நீழ்வீழ் தொடியொடு மீமிசைக் கொட்ப, ஒருகை
 பாடு இன் படு மணி இரட்ட, ஒருகை
 நீல் சிற விசம்பின் மலி துளி பொழிய, ஒருகை
 வான் அர மகளிர்க்கு வதுவை குட்ட, ஆங்கு அப்
 பன்னிரு கையும் பாற்பட இயற்றி
 அந்தரப் பல்லியம் கறங்கத் தின்காழ்
 வயிர் எழுந்து இசைப்ப வால் வளை ஞால
 உரம் தலைக் கொண்ட உரும்துடி முரசமொடு
 பல் பொறி மஞ்ஞை வெல் கொடி அகவ
 விசம்பு ஆளுக விவர செலல் முன்னி
 உலகம் புகழ்ந்த ஒங்கு உயர் விழுச்சீர்
 அல்லலாய்ச் சேறலும் நீலைஇய பண்பே ; *
 அதாஅன்று—

[௩ — திருவாலினன்குடி]

சீரை தைஇய உடுக்கையர் சீரொடு
 வலம்புரி புரையும் வால் நரை முடியினர்
 மாசு அற இமைக்கும் உருவினர் மானின்
 உரிவை தைஇய ஊன்கெடு மார்பின்
 என்பு எழுந்து இயங்கும்பாக்கையர்நன்பகல்
 பல உடன் கழிந்த உண்டியர் இகலொடு
 செற்றம் நீக்கிய மனத்தினர் யாவதும்

திருவாயினன்ருடி-

௪

கற்றோர் அறியா அறியினர் கற்றோர்க்குத்
 தாம் வரம்பு ஆகிய தலைமையர் காமமொடு
 கடும் சினம் கடிந்த காட்சியர் இடும்பை
 யாவதும் அறியா இயல்பினர் மே வரத்
 துனி இல் காட்சி முனிவர் முற் புகப்
 புனை முகந்து அன்ன மாசு இல் தூ உடை
 முனை வாய் அயிழ்ந்த தகை சூழ் ஆகத்துச்
 செவி நேர்பு வைத்த செய்வு உறு திவயின்
 நல் யாழ் நயின்ற நயன் உடை நெஞ்சின்
 மெல் மொழி மேவலர் இன் நரம்பு உளர
 நோய் இன்று இயன்ற யாக்கையர் மாவின்
 அயிர் தளிர் புரையும் மேனியர் அயிர் தொறும்
 பொன் உரை கடுக்கும் திதலையர் இன்னகைப்
 பருமம் தாங்கிய பணிந்து ஏந்து அல்குல்
 மாசு இல் மகளிரொடு மறு இன்றி விளங்கக்
 கடுவோடு ஒடுங்கிய தூம்பு உடைவால் எயிற்று
 அழல் என உயிர்க்கும் அஞ்சவரு கடுந் திறல்
 பாம்பு படப் புடைக்கும் பல்வரிக் கொடுஞ்சிறைப்
 புன் அணி நீன் கொடிச் செல்வனும் வென் ஏறு
 வலவயின் உயரிய பலர் புகழ் திணிதோள்
 உமை அமர்ந்து விளங்கும் இமையா முக்கண்
 மு எயில் முருக்கிய முரண் மிகுசெல்வனும்
 நூற்றுப் பத்து அடுக்கிய நாட்டத்து நூறு பல்
 வேள்வி முற்றிய வென்று அடு கொற்றத்து
 ஈர் இரண்டு ஏந்திய மருப்பின் எழில் நடைத்

தாழ் பெருந் தடக்கை உயர்த்த யானை
எருத்தம் ஏறிய திருக்கினர் செல்வனும்
நாற் பெருந் தெய்வத்து நல்ககர் நிலைஇய
உலகம் காக்கும் ஒன்று புரி கொள்கைப்
பலர் புகழ் மூவரும் தலைவர் ஆக
ஏழுறு ஞாலம் தன்னில் தோன்றித்
தாமரை பயந்த தாவு இல் ஊழி
நான்முக ஒருவற் சுட்டிக் காண்வரப்
பகலில் தோன்றும் இகல் இல் காட்சி
நால் வேறு இயற்கைப் பதினொரு மூவரொடு
ஒன்பதிற்று இரட்டி உயர் நிலை பெறீஇயர்
மீன் பூத்து அன்ன தோன்றலர் மீன் சேர்பு
வளி கிளர்ந்து அன்ன செலவினர் வளி இடைத்
தீ எழுந்து அன்ன திறலினர் தீப் பட
உரும் இடித்து அன்ன குரலினர் கீழுமிய
உறு குறை மருங்கில் தம்பெறுமுறை கொண்மார்
அந்தரக் கொட்டினர் வந்து உடன் காணத்
தாவு இல் கொள்கை மடங்கையொடு சில் நாள்
ஆயினன் குடி அசைதலும் உரியன்
அதாஅன்று—

[ச.—திருவேரகம்]

இரு மூன்று எய்திய இயல்பினின் வழாஅது
இருவார்ச் சுட்டிய பல்வேறு தொல் குடி
அறு நான்கு இரட்டி இளமை நல்லி யாண்டு

குன்றுதோறூடல்

க

ஆறினீற் கழிப்பிய அறன் நவில் கொள்கை
 மூன்று வகைக் குறித்த முத்தீச் செல்வத்து
 இரு பிறப்பாளர் பொழுது அறிந்து நுவல
 ஒன்பது கொண்ட மூன்று புரி நுண்ணூண்
 புலராக் காழகம் புலர உடஇ
 உச்சிக் கூப்பிய கையினர் தற்புகழ்ந்து
 ஆறெழுத்து அடக்கிய அரு மறைக் கேள்வி
 நா இயல் மருங்கில் நவிலப்பாடி
 விரை உறு நறுமலர் ஏந்திப் பெரிது உவந்து
 ஏரகத்து உறைதலும் உரியன்
 அதாஅன்று—

[௫.—குன்றுதோறூடல்]

பைங்கொடி நறைக்காய் இடை இடுபு வேலன்
 அம்பொதிப் புட்டில் விரைஇக் குளவி யொடு
 வெண் கூதாளம் தொடுத்த கண்ணியன்
 நறும் சாந்து அணிந்த கேழ் கிளர் மார்பின்
 கொடுந் தொழில் வல் வில் கொலைஇய கானவர்
 நீடு அமை விளைந்த தேக்கள் தேறல்
 குன்றகச் சிறுகுடிக்கிளைபுடன் மகிழ்ந்து
 தொண்டகச் சிறுபறைக் குரவை அயர
 விரல் உளர்ப்பு அவிழ்ந்த வேறுபடு நறுங்கால்
 குண்டு சுனை பூத்த வண்டு படு கண்ணி
 இளைத்த கோதை அனைத்த கூந்தல்
 முடித்த குல்லை இலை உடை நறும் பூச்

கல

திருமுருகாற்றுப்படை

செங்கால் மரா அத்த வால் இணர் இடை இடுபு
 சுரும்பு உணத் தொடுத்த பெருத் தண் மாத்தழை
 திருந்து காழ் அல்குல் திளைப்ப உடஇ
 மயில் கண் டன்ன மடநடை மகாரிரோடு
 செய்யன் சிவந்த ஆடையன் செவ்வரைச்
 செயலைத் தண் தளிர் தூயல் வரும் காதினன்
 கச்சினன் கழலினன் செச்சைக் கண்ணியன்
 குழலன் கோட்டன் குறும்பல் இயத்தன்
 தகரன் மஞ்ஞையன் புகர் இல் சேவல் அம்
 கொடியன் நெடியன் தொடி அணி தோளன்
 கரம்பு ஆர்த்து அன்ன இன்ஞால் தொகுதியொடு
 குறும் பொறிக் கொண்ட நறும் தண் சாயல்
 மருங்கில் கட்டிய நிலன் நேர்பு துகிலினன்
 முழவு உறழ் தடக்கையின் இயல் ஏந்தி
 மென் தோள் பல்பிணை தழீஇத் தலைத்தந்து
 குன்றுதோறாடலும் நின்றதன்பண்பே ; *
 அதாஅன்று—

[கூ.—பழமுதிர்சோலை]

சிறுதினை மலரொடு விரைஇ மறி அறுத்து
 வாரணக் கொடியொடு வயிற்பட நிறீஇ
 ஊர் ஊர் கொண்ட சீர் கெழு வீழவினும்
 ஆர் வலர் ஏத்த மேவரு நிலையினும்
 வேலன் தைஇய வெறி அயர் களனும்
 காடும் காவும் கவின்பெறு துருத்தியும்

பழமுதிர்சோலை

கக

யாறும் குளனும் வேறு பல் வைப்பும்
 சதுக்கமும் சந்தியும் புதுப்பூம் கடம்பும்
 மன்றமும் பொதியிலும் கத்துடை நிலையிலும்
 ஆண்டலைக் கொடியொடும் மண்ணி அமைவர
 நெய்யோடு ஐயனி அப்பி ஐது உரைத்துக்
 குடந்தம் பட்டுக் கொழு மலர் சிதறி
 முரண் கொள் உருவின் இரண்டு உடன் உடஇச்
 செந்நூல் யாத்து வெண் பொரி சிதறி
 மதவலி நிலையு மாத் தாள் கொழு விடைக்
 குருதியோடு விரைஇய தூ வெள் அரிசி
 சில்பலிச் செய்து பல்பிரப்பு இரீஇச்
 சிறு பசு மஞ்சளொடு நறு விரை தெளித்துப்
 பெரும் தண் கணவீரம் நறுந் தண் மாலை
 துணை அற அறுத்துத் தூங்க நாற்றி
 நளி மலைச் சிலம்பின் நன்னகர் வாழ்த்தி
 நறும் புகை பெடுத்துக் குறிஞ்சி பாடி
 இமிழ் இசை அருவியோடு இன் இயம் கறங்க
 உருவப் பல்பூத் தூஉய் வெருவரக்
 குருதிச் செந்தினை பரப்பிக் குறமகள்
 முருகியம் நிறுத்து முரணினர் உட்க
 முருகு ஆற்றுப் படுத்த உருகெழு வியன் நகர்
 ஆடுகளம் சிலம்பப் பாடிப் பல உடன்
 கோடு வாய் வைத்துக் கொடு மணி இயக்கி
 ஓடாப் பூட்டைப் பிணிமுகம் வாழ்த்தி
 வேண்டுநர் வேண்டியாங்கு எய்தினர்வழிபட

கட

திருமுருகாற்.யப்படை

ஆண்டு ஆண்டு உறைதலும்* அறிந்த ஆறே
 ஆண்டு ஆண்டு ஆயினும் ஆகக் காண் தக
 முந்தாநீ கண்டுழி முகன் அமர்ந்து ஏத்திக்
 கை தொழுஉப் பரவிக் கால் உற வணங்கி
 நெடும் பெரும் சிமையத்து நீலப் பைஞ்சுனை
 ஐவருள் ஒருவன் அங்கை ஏற்ப
 அறுவர் பயந்த ஆறு அமர் செல்வ
 ஆல் கெழு கடவுள் புதல்வ மால்வரை
 மலைமகள் மகனே மாற்றோர் கூற்றே
 வெற்றி வெல் போர்க் கொற்றவை சிறுவ
 இழை அணி சிறப்பிற் பழையோள் குழவி
 வாணோர் வணங்கு வில் தானைத் தலைவ
 மாலை மார்ப நூல் அறி புலவ
 செருவில் ஒருவ பொரு ளிறல் மள்ள
 அந்தணர் வெறுக்கை அறிந்தோர் சொல் மலை
 மங்கையர் கணவ மைந்தர் ஏறே
 வேல் கெழு தடக்கைச் சால்பெரும் செல்வ
 குன்றம் கொன்ற குன்றாக் கொற்றத்து
 னீண் பொரு நெடுவரைக் குறிஞ்சிக் கிழவ
 பலர் புகழ் நன்மொழிப் புலவர் ஏறே
 அரும் பெறல் மரபிற் பெரும் பெயர் முருக
 நகையினர்க்கு ஆர்த்தும் இசை பேர் ஆள
 அலந்தோர்க்கு அளிக்கும் பொலம்பூண்சேஎய்
 மண்டு அமர்கடந்த நின்வென்று ஆடு அகலத்துப்
 பரிசிலர்த் தாங்கும் உருகெழு நெடுவேள்

பெரியோர் ஏத்தும் பெரும் பெயர் இயவுள்
 ஞர் மருங்கு அறுத்த மொய்ம்பின் மதவலி
 போர் மிகு பொருந குரிசில் எனப் பல
 யான் அறி அளவையின் ஏத்தி ஆனது
 நின் அனந்து அறிதல் மன் உயிர்க்கு அருமையின்
 நின் அடி உள்ளி வந்தனன் நின்னொடு
 புரையுநர் இல்லாப் புலமையோய் எனக்
 குறித்ததுமொழியாஅளவையில்*குறித்து உடன்
 வேறு பல் உருவீற் குறும் பல் கூளியர்
 சாறு அயர் களத்து வீறு பெறத் தோன்றி
 அளியன் தானே முதுவாய் இரவலன்
 வந்தோன் பெரும நின் வண் புகழ் நயந்து என
 இனியவும் நல்லவும் நனி பல ஏத்தித்*
 தெய்வம் சான்ற திறல் விளங்கு உருவின்
 வான் தோய் நிவப்பின் தான் வந்து எய்தி
 அணங்கு சால் உயர்நிலை தழீஇப் பண்டைத் தன்
 மணம் கமழ் தெய்வத்து இளநலம் காட்டி
 அஞ்சல் ஒம்பு மதி* அறிவல் நின் வரவு என
 அன்பு உடை நன்மொழி அனைஇ விளிவு இன்று
 இருள் நிற முந்நீர் வளைஇய உலகத்து
 ஒரு நீ ஆகத் தோன்ற விழுமிய
 பெறல் அரும் பரிசில் நல்கும் மதி*பலவுடன்
 வேறுபல் துகிலின் துடங்கி அகில் சுமந்து
 ஆம் முழுமுதல் உருட்டி வேரல்
 பூ உடை அலங்கு சினை புலம்ப வேர் கீண்டு

வின் பொருநெடுவரைப் பரிதியின் தொடுத்த
 தண் கமற் மலர் இரால் சிதைய நன்பல
 ஆகினி முது களை கலாவ மீ மிசை
 நாக நறுமலர் உதிர யுகமொடு
 மாமுக முசுக்கலை பனிப்பப் பூ நுதல்
 இரும் பிடி குளிர்ப்ப விசிப் பெருங் களிற்று
 முத்துடை வான்கோடு தழீஇத் தந்துற்று
 கன் பொன் மணி நிறம் கிளரப் பொன் கொழியா
 வாழை முழு முதல் தாமியத் தாழை
 இளநீர் விழுக்குலை உதிரத் தாக்கிக்
 கறிக் கொடிக் கருந்துணர் சாயப்பொறிப்புற
 மட நடை மஞ்ஞை பலவுடன் வெரீஇக்
 கோழி வயப் பெடை இரியக் கேழ லோடு
 இரும் பனை வெளிற்றின் புன் சாய் அன்ன
 குருஉ மயிர் யாக்கைக் குடாவடி உளியம்
 பெருங்கல் விடர் அனைச் செறியக் கருங்கோட்டு
 ஆமா நல் ஏறு சிலைப்பச் சேண் நின்று
 இழும்என இழிதரும் அருவிப்
 பழமுதிர் சோலை மலை கிழவோனே. *

வேலுமயிலுந்துணை

திருமுருகாற்றுப்படை முற்றியது.

தனிவெண்பாக்கள்

வேலுமயிலுந்துணை

குன்றம் எறிந்தாய் குரைகடலில் குர்தடிந்தாய்
புன்றலைய பூதப் பொருபடையாய்—என்றம்
இனையாய் அழகியாய் ஏறார்ந்தான் ஏறே
உனையாய்என் உள்ளத் துறை. (க)

குன்றம் எறிந்ததுவும் குன்றப்போர் செய்ததுவும்
அன்றம் கமரரிடர்தீர்த்ததுவும்—இன்றென்னைக்
கைவிடாரின்றதுவும்கற்பொதும்பில்காத்ததுவும்
மெய்விடா வீரன்கை வேல். (உ)

வீரவேல் தாரைவேல் விண்ணோர் நிறைமீட்ட
தீரவேல் செவ்வேன் திருக்கைவேல்—வாரி
குளித்தவேல் கொற்றவேல் குர்மார்பும் குன்றம்
துணைத்தவேல் உண்டே துணை. (உ)

இன்னம் ஒருகால் எனதிமும்பைக் குன்றுக்கும்[ம்
கொன்ன வில்வேல்சூர்தடித்தகொற்றவா-முன்ன
பனியேய் நெய்க்குன்றம் பட்டுருவத் தொட்ட
தனியேலை வாங்கத் தரும். (ச)

உன்னை ஒழிய ஒருவரையும் கம்புகிலேன் [கைக்
பின்னை ஒருவரையான் பின்செல்லேன்-பன்னிரு
கோலப்பா வானோர் கொடியவினை தீர்த்தருளும்
வேலப்பா செந்திவாழ் வே. (இ)

செந்தி முதல்வனே மாயோன்
 ஈசன் மகனே—ஒருகைமுதன் [அம்
 சின்னுடைய தண்டைக்கால் எப்பொழு
 கைதொழுவேன் நான். (எ)

தேசக் கடவியை காவா திருத்தக்கால்
தற்குப் பரமாம் அறமுதவா—பூக்கும்
கடம்பா முருகா கதிர்வேலா நல்ல
இடங்காண் இரங்காய் இனி. (அ)

பரங்குன்றிற் பன்னிருகைக் கோமான் தன்பாதம்
கரங்குப்பிக் கண்குளிரக் கண்டு—சுருங்காமல்
ஆசையால்தொஞ்சேனினிமுருகாற்றுப்படையைப்
பூசையாக் கொண்டே புதல். (க)

கக்கோர் தாமரைத்த நன்முருகாற்றுப்படையைத்
தற்கோல நாடோறும் சாற்றினால்—முற்கோல
மாமுருகன் வந்து மனக்கவலை தீர்த்தருளித்
தானினைத்த எல்லாம் தரும். (௧௦)

வேலுமயிலுந் தனை

2419
A2.11(99)

முருகன் துணை

ஸ்ரீ அருணகிரிகாத சுவாமிகள்
செய்தருளிய

திருமுறைத் திரட்டு

அரும்பதக் துறியுரை

இந்த அரிய பெரிய உயர்ந்த பதிப்பில் திருப்
புகழ், திருவகுப்பு, கந்தரத்தாதி, கந்தரலங்
காரம், கந்தரனுபூதி முதலியவை அடங்கும்.

புத்தகம் (டபுல் கிரௌன்) ஐநூறு பக்கங்
களை உடையன. பனபனப்பான சுடிதமும், சுத்த
மான பெரிய எழுத்தும் கொண்டவை.

இதனை, இவ் வருஷம் கை மாதம் கடைசித்
துள் வாங்குபவர்களுக்கு மட்டும் விலை,

ஒரு புத்தகம்	...	... 2—0—0
ஐந்து புத்தகம்	...	... 8—12—0
பத்து புத்தகம்	...	... 15—0—0

துறியுரை :—ஐந்து புத்தகம், பத்து புத்தகம்
வாங்குபவர்கள் ரெயில் பார்சல் மூலம் முன்
பணம் அனுப்பிப் பெறலாம்.

காஞ்சி நாகலிங்க முனிவர்,
காமாட்சி விலாசம், கீழ்ப்பாக்கம், சென்னை.

விபரம் அச்சுக் கூடம், சென்னை.